

ಶ್ರಾವಣ ದರ್ಶನ : 27ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಆ. 17 : ಇಡೀ ಜಗತ್ತು ಹಣ, ಅಂತಸ್ತುಗಳ ಜೊತೆ ಸಾಗುವ ಪ್ರಮೇಯ ತಂದುಕೊಂಡರೆ ಶರಣರು ಅನುಭವದ ಜೊತೆ ಸಾಗಿದರು. ಅನುಭವಕ್ಕೆ ಬದುಕನ್ನು ವಿಸ್ತರಿಸುವ ಶಕ್ತಿ ಇದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮಠದಿಂದ ಸೋಮವಾರ ನಡೆದ ಶ್ರಾವಣದರ್ಶನ 27ನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಅನುಭವಯಾನ ವಿಷಯ ಕುರಿತು ಚಿಂತನ ನೀಡಿದ ಶ್ರೀಗಳು, ಯಾರ ಬದುಕಿನಲ್ಲಿ ಜೀವಂತಿಕೆ ಇಲ್ಲವೋ ಅವರು ಇದ್ದೂ ಸತ್ತಂತೆ. ಕೆಲವರು ಬದುಕಿ ಸತ್ತಂತೆ ಇರುತ್ತಾರೆ; ಮತ್ತೆ ಕೆಲವರು ಸತ್ತು ಬದುಕಿರುತ್ತಾರೆ.

ಬಾಳುವೆಣನ ಬೀಳುವೆಣನ ಸಂಸಾರವೇನವನ?

ನಡೆವೆಣನ ನುಡಿವೆಣನ ಸಂಸಾರವೇನವನ?

ಕರ್ತು ಕೂಡಲಸಂಗಾ

ನಿಮ್ಮ ತೊತ್ತುಗೆಲಸವ ಮಾಡದವನ ಸಂಸಾರವೇನವನ?

ನಾವು ಜೀವಂತ ಹೆಣ ಆಗಬಾರದು. ಇಡೀ ಜಗತ್ತು ಹಣ, ಅಂತಸ್ತುಗಳ ಜೊತೆ ಸಾಗುವ ಪ್ರಮೇಯ ತಂದುಕೊಂಡರೆ ಶರಣರು ಅನುಭವದ ಜೊತೆ ಸಾಗಿದರು. ಅನುಭವಕ್ಕೆ ಬದುಕನ್ನು ವಿಸ್ತರಿಸುವ ಶಕ್ತಿ ಇದೆ. ಶರಣರು ಅನುಭವದ ಹಿಂದೆ ಹೋದರು. ಅದನ್ನು ಪ್ರತಿಕ್ರಿಯಿಸಲು ಅನುಭಾವ. ಇವು ಶರಣರ ಮುಖ್ಯ ಅಂಶಗಳು. ಕಾಯಕ, ದಾಸೋಹ, ಶಿವಯೋಗ ಮೊದಲಾದವುಗಳ ಜೊತೆ ಸಾಗಿದರು. ಅನುಭವ ಮತ್ತು ಅನುಭಾವ ಎರಡೂ ವಿಭಿನ್ನವಾದವುಗಳು. ಅನುಭವದಲ್ಲಿ ಅನುಭಾವವಿದೆ; ಅನುಭಾವದಲ್ಲಿ ಅನುಭವ ಇದೆ. ಇವು ಒಂದನ್ನು ಬಿಟ್ಟು ಮತ್ತೊಂದಿಲ್ಲ. ಅವು ದೇಹ ಮತ್ತು ಪ್ರಾಣ ಇದ್ದಕ್ಕಾಗೆ. ಜೀವನವನ್ನು ಅನುಭವಮುಖಿಯಾಗಿಸಬೇಕು. ಅನುಭವವನ್ನು 5 ಭಾಗ ಮಾಡಬಹುದು.

1) ಸಾಮಾನ್ಯ ಅನುಭವ : ದಾರಿಯಲ್ಲಿ ಸಾಗುವಾಗ ಕಲ್ಲನ್ನು ಎಡುವುದು ಸಹಜ. ಅದರಿಂದ ಉಂಟಾಗುವ ಅನುಭವ ಭಿನ್ನ. ಬಿಸಿಲಿನಲ್ಲಿ ಬರಿಗಾಲಿನಲ್ಲಿ ನಡೆಯುವಾಗ, ಸೂಜಿ ಚುಚ್ಚಿದಾಗ ಮೊದಲಾದವು ಸಾಮಾನ್ಯ ಅನುಭವ.

2) ಕ್ಷಣಿಕ ಅನುಭವ : ಒಂದು ಉಡುಗೆಯನ್ನು ತೊಟ್ಟುಕೊಂಡಾಗ, ಆಭರಣಗಳನ್ನು ಇಟ್ಟುಕೊಂಡಾಗ, ಹೊಸ ವಾಹನ ಖರೀದಿ ಮಾಡಿದಾಗ, ಹೊಸ ಮನೆಯನ್ನು ಖರೀದಿಸಿದಾಗ ವಿಶೇಷ ಪದಾರ್ಥ, ಪ್ರಸಾದವನ್ನು ಸವಿದಾಗ ಆಗುವ ಅನುಭವಗಳು ಕ್ಷಣಿಕ ಅನುಭವಗಳಾಗಿವೆ.

3) ವಿಶೇಷಾನುಭವ : ಘಟನೆ, ನಿದರ್ಶನಗಳು ಯಾವಾಗಲೂ ಸುಳ್ಳಾಗುವುದಿಲ್ಲ. ಮಾಸ್ಕೋ ನಗರದಲ್ಲಿ ಜನನಿಬಿಡ ವೃತ್ತ. ಮುದುಕಿ ಒಂದು ಕಡೆಯಿಂದ ಮತ್ತೊಂದು ಕಡೆ ಸಾಗಲು ನಿಂತಿದ್ದಾಳೆ. ಆಕೆಯ ಮುಂದೆ ಶಾಲಾ ಮಕ್ಕಳು ಸಾಗುತ್ತಾರೆ. ಆ ಸಾಲಿನಿಂದ ಒಬ್ಬ ವಿದ್ಯಾರ್ಥಿ ಓಡಿಬಂದು ಆ ಮುದುಕಿಯನ್ನು ರಸ್ತೆ ಬದಿ ದಾಟಿಸಿ ಮತ್ತೇ ಸಾಲಿನಲ್ಲಿ ಸೇರಿಕೊಳ್ಳುತ್ತಾನೆ. ಇದು ವಿಶೇಷಾನುಭವ. ಇದು ಜೀವನದಲ್ಲಿ ಶಾಶ್ವತವಾಗಿ ಉಳಿಯುತ್ತದೆ.

4) ಪರಮಾರ್ಥಾನುಭವ : ಮೈಸೂರು ಭಾಗದಲ್ಲಿ ಗುರುಮಲ್ಲೇಶ್ವರ ಶರಣರು ಆಗಿಹೋಗಿದ್ದಾರೆ. ಇವರು ಮತ್ತು ಅಥಣಿ ಶಿವಯೋಗಿಗಳು ಸಮಕಾಲೀನರು. ಒಮ್ಮೆ ಗುರುಮಲ್ಲೇಶ್ವರರಿಗೆ ಅಥಣಿಯ ಶಿವಯೋಗಿಗಳ ಹತ್ತಿರ ಪಾದೋದಕ ಪಡೆದುಕೊಳ್ಳಬೇಕೆಂಬ ಅಭೀಷ್ಟೆ ಉಂಟಾಗುತ್ತದೆ. ಗುರುಗಳನ್ನು, ಸಂತರನ್ನು ಭೇಟಿ ಮಾಡಬೇಕೆಂಬ ಆಸೆ. ಇದು ಪರಮಾರ್ಥ ಸಾಧಕನ ಗುಣ. ಆ ಊರಿನಿಂದ ಅಥಣಿಗೆ ಹೋಗಲು ಸಾಧ್ಯವಾಗುವುದಿಲ್ಲ. ಆಗ ಅವರು ಆಕಾಶ ನೋಡುತ್ತ ಕುಳಿತಾಗ ಆ

ಮೋಡದಲ್ಲಿ ಶಿವಯೋಗಿಗಳು ಆ ಮೂಲಕ ಪಾದೋದಕ ನೆರವೇರಿಸುತ್ತಾರೆ. ಹೇಗೆ ಮನ ಹಾಂಗೆ ನಿಮ್ಮ ಘನ ಎಂದು ಬಸವಣ್ಣನವರು ಹೇಳುತ್ತಾರೆ. ಚೆನ್ನವೀರ ದೇವರು ಒಂದು ಕಾರ್ಯಕ್ರಮದಲ್ಲಿ ಶಿವಯೋಗಿಗಳನ್ನು ಕಂಡು ಕಾಲಿಗೆರಗಿದರು. ಆಗ ಶಿವಯೋಗಿಗಳು ಜಯದೇವ ಸ್ವಾಮಿಗಳು ಮುಂದೆ ಪೀಠಾಧ್ಯಕ್ಷರಾಗುತ್ತಾರೆ ಎಂದು ಅವರನ್ನು ತಮ್ಮ ಪಕ್ಕದಲ್ಲಿ ಕೂರಿಸಿಕೊಳ್ಳುತ್ತಾರೆ. ಜಯವಿಭವ ಶ್ರೀಗಳಿಗೆ ಮೃತ್ಯುಂಜಯ ಅಪ್ಪಗಳ ಆಶೀರ್ವಾದವಾಗುತ್ತದೆ. ಮಲ್ಲಿಕಾರ್ಜುನ ಶ್ರೀಗಳಿಗೆ ಅಂತಹ ಅವಕಾಶ ಸಿಗುತ್ತದೆ. ನಾನು ಶಿವಯೋಗಿಗಳಿಂದ ಪ್ರಭಾವಿತನಾಗಿದ್ದೇನೆ. ಇದು ಪರಮಾರ್ಥಾನುಭವ. ಕೆಲವೊಮ್ಮೆ ಘಟನೆಗಳು ಹಸಿರಾಗಿರುತ್ತವೆ. ಗಚ್ಚಿನಮರದಲ್ಲಿ ಕೋಕಿಲ ಎನ್ನುವ ಶರಣ ಪೂಜೆಗೆ ಬೇಕಾದ ಎಲ್ಲ ಸಾಮಗ್ರಿ ತರುವುದು, ಇಡೀ ಮರವನ್ನು ಸ್ವಚ್ಛಗೊಳಿಸುವ ಕಾರ್ಯ. ಪ್ರಸಾದ ಸ್ವೀಕರಿಸುವಾಗ ತಟ್ಟೆಯಲ್ಲಿ ಲಿಂಗವನ್ನು ಇಟ್ಟುಕೊಂಡು ಪ್ರಸಾದ ಆದ ನಂತರ ಲಿಂಗವನ್ನು ತೊಳೆದು ನೀರನ್ನು ಕುಡುವುದು ಅವರ ದಿನಚರಿ. ಈತ ಶಿವಯೋಗಿಗಳ ಹತ್ತಿರ ಬಂದು ನಾನು ನಾಳೆಯಿಂದ ಸಿಗುವುದಿಲ್ಲ ಎಂದು ಮಾರನೇ ದಿನವೇ ಲಿಂಗೈಕ್ಯರಾಗುತ್ತಾರೆ.

5) ಶಿವಯೋಗಾನುಭವ : ಶಿವಯೋಗಿಗಳು ವೃದ್ಧಾಪ್ಯಕ್ಕೆ ಬರುತ್ತಾರೆ. ಅರ್ಚನೆ ಅನುಭವಗಳನ್ನು ಕರಾರುವಕ್ಕಾಗಿ ನಡೆಸಿಕೊಂಡು ಬಂದವರು. ಕೊನೆಯ ಕಾಲದಲ್ಲಿ ಪೂಜಾ ಕಾರ್ಯಗಳನ್ನು ಮಾಡಲು ಸಾಧ್ಯವಾಗುವುದಿಲ್ಲ. ವಯಸ್ಸಾದಂತೆ ಶರೀರ ಹೇಳಿದಂತೆ ನಾವು ಕೇಳಬೇಕು. ವಯಸ್ಸಿದ್ದಾಗ ನಾವು ಹೇಳಿದಂತೆ ಶರೀರ ಕೇಳುತ್ತದೆ. ಶಿವಯೋಗಿಗಳು ಪರಮಾರ್ಥದಲ್ಲಿ ಪ್ರಕಾಶವನ್ನು, ಆನಂದಪೂರ್ಣವಾದ ಪ್ರಕಾಶವನ್ನು ಕಾಣುತ್ತಿದ್ದರು. ಕತ್ತಲೆಯಲ್ಲಿಯೂ ಬೆಳಕನ್ನು ಕಾಣುತ್ತಿದ್ದರು. ಕೆಲವರಿಗೆ ಬಯಲ ಆಚೆ ಸಿಂಹಾಸನ ಕಾಣುತ್ತದೆ. ಕೆಲವರಿಗೆ ಭೌತಿಕ ವಸ್ತುಗಳಿಂದ ಸಿಂಹಾಸನ ಕಾಣುತ್ತದೆ. ಬಾಲಲೀಲ ಮಹಾಂತ ಸ್ವಾಮಿಗಳು ಕೈಯಲ್ಲಿ ಲಿಂಗವನ್ನು ಹಿಡಿದುಕೊಂಡು ಭಕ್ತರಿಗೆ ಉಳವಿಯ ತೇರನ್ನು ತೋರಿಸಿದರು ಎಂಬ ಮಾಹಿತಿ ಇದೆ. ಇದು ಶಿವಯೋಗಾನುಭವ. ಚೆನ್ನಬಸವಣ್ಣನವರು-

ಅನುಭಾವ ಅನುಭಾವವೆಂದೆಂಬರು

ಅನುಭಾವವೆಂಬುದು ನೆಲದ ಮರೆಯ ನಿಧಾನ ಕಾಣಿರೋ

ಅನುಭಾವವೆಂಬುದು ಅಂತರಂಗದ ಶುದ್ಧಿ ಕಾಣಿರೋ

ಅನುಭಾವವೆಂಬುದು ರಚ್ಚೆಯ ಮಾತೆ?

ಅನುಭಾವವೆಂಬುದು ಸಂತೆಯ ಸುದ್ದಿಯೆ?

ಅನುಭಾವವೆಂಬುದು ಬೀದಿಯ ಪಸರವೆ?

ಎನೆಂಬೆ ಹೇಳಾ ಮಹಾಘನವ!

ಆನೆಯ ಮಾನದೊಳಗಿಕ್ಕಿದರಡಗುವುದೆ

ದರ್ಪಣದೊಳಗಡಗುವುದಲ್ಲದೆ?

ಕಂಡ ಕಂಡಲ್ಲಿ ಗೋಷ್ಠಿ, ನಿಂದ ನಿಂದಲ್ಲಿ ಅನುಭಾವ,

ಬಂದ ಬಂದಲ್ಲಿ ಪ್ರಸಂಗವ ಮಾಡುವ ನಿರ್ಬುದ್ಧಿ ನೀಚರ ಮೆಚ್ಚ,

ಕೂಡಲಚೆನ್ನಸಂಗಮದೇವ

ಎಂದಿದ್ದಾರೆ.